

पेट्रोल पंप कर्मियों से लूट के आरोपित दबोचे

जासं, श्रावस्ती : भिनगा पुलिस टीम ने अकबरपुर पेट्रोल पंप पर नाजिलमैन से लूट के बाद तमंचा से फायर करने की घटना को अंजाम देने वाले दो बदमाशों को दबोच लिया है। इनके पास से घटना में प्रयुक्त बाइक, तमंचा व कारतूस बरामद हुआ है।

एसपी प्राची सिंह ने बताया कि 27 अप्रैल को भिनगा-सेमरी रोड पर अकबरपुर गांव के पास स्थित इंडियन आयल पेट्रोल पंप पर दो व्यक्ति लाल रंग की बाइक से सेमरी की ओर से आए। टंकी से एक हजार रुपये का तेल डलवाया। पैसे मांगने पर बलरामपुर जिले के ललिया क्षेत्र के शिवानगर निवासी नाजिलमैन कालीचरन के हाथ से 2,300 रुपये

● 27 अप्रैल को अकबरपुर स्थित पेट्रोल पंप पर की थी वारदात

छीन तमंचे से फायर कर दिया। नाजिलमैन के बाईं जांघ में गोली छूकर निकल गई। दो अज्ञात व्यक्तियों पर मुकदमा दर्ज किया गया था। अनावरण के लिए टीमें लगी थीं।

मंगलवार को वरिष्ठ उपनिरीक्षक विसुनदेव पांडेय टीम के साथ आरोपितों की तलाश में थे। इसी दौरान दो संदिग्ध व्यक्ति की सूचना मिली। दोनों बाइक से सेमरी-खरगौरा मार्ग से प्रतापपुरवा गांव को जाने वाले रास्ते पर करीब 100 मीटर आगे एकांत में खड़े थे। पुलिस को आता देख बाइक छोड़कर भागने लगे। पुलिस ने घेर कर पकड़ लिया।

पूछताछ में सुभाष उर्फ भोदू सिंह व आकाश सिंह उर्फ नान सिंह ने इकौना क्षेत्र के धर्मपुर का रहने वाला बताया। तलाशी में सुभाष के कब्जे से एक तमंचा 315 बोर, कारतूस व 470 रुपये बरामद हुए। आकाश के कब्जे से 360 रुपये व बाइक बरामद हुई। दोनों ने पूछताछ करने पर बताया कि अकबरपुर गांव के पास स्थित पेट्रोल पंप के सेल्समैन के ऊपर तमंचे से फायर करके 2,300 रुपये लूटे थे और नेपाल भाग गए थे। एसपी ने बतसया कि आरोपितों को जेल भेजा गया है। गिरफ्तारी टीम में वरिष्ठ उपनिरीक्षक के अलावा उपनिरीक्षक विशाल शुक्ला, आरक्षी चंद्र शेखर यादव, राजकुमार व अवधकिशोर शामिल रहे।